

ஆண்டவரின் திருக்காட்சி பெருவிழா

திருப்பலி முன்னுரை

விண்மீன் வழிகாட்ட இறைவனை ஆராதிக்க வந்த மூன்று ஞானியர்களைக் காட்சிப்படுத்தும் இத்திருக்காட்சிப் பெருவிழாவிற்கு அழைக்கப்பட்ட மக்களே வருக.

மழை வந்தால் மகிழ்ச்சி வரும்;

சூரியன் வந்தால் மலர்கள் மலரும்;

தென்றல் வீசினால் மனங்கள் குளிரும்;

இவை இயற்கையின் வர்ண காட்சிகள்.

இவற்றிற்கெல்லாம் மேன்மையாக மனுமகன் வந்தால் மீட்பு வரும் என்பதே இத்திருக்காட்சி. முதல் வாசகமும் இதையே தெளிவாக்குகிறது. இருள் பூவுலகை மூடும் போது, காரிருள் மக்களினங்களைக் கவ்வும் போது ஆண்டவர் நம்மீது எழுந்தருள்வார் என்று நமக்கு உணர்த்துகிறது.

“பாரினையே படைத்தான் இறைவன் - அவன்

பிறக்க விரும்பியதோ பசு தொழுவத்தில்”

இந்த எளிமையை தரிசிக்கவே கடல் கடந்து வந்தனர் ஞானியர். எளிமையும் தாழ்மையும் மேன்மைப்படுத்தப்படும் என்பதை நமக்கு உணர்த்தவே இப்பெருவிழா.

அன்பான இதயத்துடனும், உண்மையான உள்ளத்துடனும் பயணிக்கும் போது இயற்கையே நமக்கு துணையாய் வரும் என்பதை வழிகாட்டிய விண்மீன் நமக்கு உணர்த்துகிறது.

பிற இனத்தார் உன் ஒளி நோக்கி வருவர்; மன்னர் உன் உதயக்கதிர் நோக்கி நடைப்போடுவர் என்ற வாக்குகள் இறைவனிடத்திற்கு நம்மை இழுக்கிறது. மெசியா பெத்லகேமில் பிறப்பார் என்று தெரிந்திருந்தும், அவர் பிறப்பை அறிந்து கொள்ள முடியாத அளவுக்கு மமதையில் கண்கள் ஒளியிழந்து விட்டன யூதர்களுக்கு. ஆனால் ஆவலோடும் அன்போடும் புறப்பட்ட ஞானியர்களுக்கு ஒளியே வழிகாட்டியது.

இயேசுவைக் கொல்ல வேண்டும் என்று எண்ணிய ஏரோதுக்கு, ஞானிகளிடமிருந்து தகவல் வரும் என்ற வஞ்சக எண்ணம் கொண்ட ஏரோதுக்கு கிடைத்ததோ ஏமாற்றமும், பாவமும்.

நெடுந்தொலைவு நடந்து வந்தே இறைவனைக் கண்டனர் ஞானியர். பொன்னும் தூபமும் வெள்ளைப் போளமும் பரிசளித்தனர். அதற்கு இறைவன் தந்த பரிசு என்ன தெரியுமா? உன்னத நூலாம் திருவிவிலியத்தில் அவர்களை இன்றளவும் நினைவுகூருகிறோம்.

நடக்கும் தூரத்தில் ஆலயம் இருந்தும், சொகுசு வாகனம் வைத்திருந்தும், இறைவனைத் தேடாமல், இறைவனைக் காண முடியாமல் போனதற்கான காரணங்களைத் தேடுகிறோம். இவ்வுலகப் பணிகள் எல்லாவற்றிலும் மேன்மையான பணி இறைவனைச் சந்திப்பது என்ற தீர்க்கமான ஒளி நம் மனதில் ஏற்றப்படும் போது உள்ளத்தில் திருக்காட்சி ஒளிக்கிறது.

இறைமக்களின் மன்றாட்டுகள்:

பதில்: எல்லாம் வல்ல இறைவா, எங்கள் மன்றாட்டைக் கேட்டருளும்.

1. மீட்பு பாதையில் எம்மை வழிநடத்த வந்த விண்மீனே எம் இறைவா!

எம் திருத்தந்தை, ஆயர்கள், குருக்கள், துறவியர் அனைவரின் பணிவாழ்வை ஆசீர்வதித்து, மக்களுக்கு சரியான வழியினை காட்டி அழைத்து செல்லும் வரம் தந்திட வேண்டுமென்று இறைவா உம்மை மன்றாடுகின்றோம்.

2. நெடும் பயணம் மேற்கொண்ட ஞானியருக்கு தம்மை வெளிப்படுத்தியவரே!

நாங்கள் உம்மை கண்டடைய தடையாய் இருக்கும் இவ்வுலக சிக்கல்களை அகற்றி, பிணிகளின் வேதனை நீக்கி, மன அமைதியுடன் நாங்கள் வாழ்வை மேற்கொள்ள வரமருள இறைவா உம்மை மன்றாடுகின்றோம்.

3. வாழ்வின் விடிவெள்ளியே எம் இறைவா!

பொன், தூபம், வெள்ளைப்போளம் போன்றவற்றை உமக்கு பரிசளித்து மகிழ்ந்த ஞானியருக்கு விழா எடுக்கும் நாங்கள், தேவையில் இருப்பவர்களுக்கு தாராளமாய் கொடுத்து உதவும் மனங்கள் கொண்டவர்களாக வாழும் வரம் வேண்டி இறைவா உம்மை மன்றாடுகின்றோம்.

4. இம்மண்ணுலகிற்கு மன்னனாய் தோன்றியவரே எம் இறைவா!

பிற இனத்தார் உம் ஒளி நோக்கி வருவர் என வாக்களித்தவரே, உம்மை அறியாது, தேடாமல் வாழும் மக்கள் மனம் மாறி, உம் அன்புப் பாதையில் அரவணக்கப்பட்டு, உம்மை முழுமையாக ஏற்று, உம் பிள்ளைகளாக வாழும் மனமாற்றத்தைத் தர வேண்டுமென இறைவா உம்மை மன்றாடுகின்றோம்.

நன்றி: திருமதி ஜோஸ்பின் சாந்தா லாரன்ஸ், பாலூர்சத்திரம்.

“கடவுள் அன்பாய் இருக்கிறார்!” 1 யோவா 04: 16

மறைத்திரு. அமிர்தராச சுந்தர் ஜா.

info.arulvakku@gmail.com; + 91 944 314 0660; www.arulvakku.com